

# Qegħdin “fis-sena tal-grazzja, tal-maħfra, tal-indulgenza”

*Is-Sena Mqaddsa nfetħet  
fit-8 ta' Diċembru, 2015, solennità tal-Immakulata Kuncizzjoni  
u tagħlaq fis-solennità ta' Ġesù Kristu Re, sid tal-univers  
nhar l-20 ta' Novembru, 2016*

miġjub fil-qosor minn Dun Mosè Debono

Il-Papa Frangisku Bergoglio, għal din is-Sena tal-Grazzja, kitbilna Dokument li fih fissrilna x'għandna nifhmu b'din is-Sena Speċjali tal-Ħniena ta' Alla, u semmiha: **'MISERICORDIAE VULTUS'**, li tfisser: **"IL-WIĊĊ TAL-ĦNIENA TA' ALLA"**.

**"MISERICORDIAE VULTUS"**  
**BOLLA TAL-INDIZZJONI**  
**TAL-ĠUBLEW STRAORDINARJU**  
**TAL-ĦNIENA**  
FRANĠISKU ISQOF TA' RUMA,  
QADDEJ TAL-QADDEJJA TA' ALLA,  
LIL DAWK KOLLHA LI JAQRAW DIN  
L-ITTRA,  
GRAZZJA, ĦNIENA U SLIEM.

(Minn din l-Ittra, se nsemmu biss  
ftit punti minnha)

**Ġesù Kristu hu wiċċ il-ħniena tal-Missier.** Il-misteru tal-fidi Nisranija donnu jsib f'din il-kelma l-gabra shiħa tiegħu. Hi saret hajja, vizibbli u laħqet il-quċċata tagħha f'Ġesù ta' Nazaret. Il-Missier, "għani fil-ħniena" (Efesin 2,4), wara li wera Ismu lil Mosè bħala "Alla li jagħder u jhenn; tqil biex jagħdab (biex jinkorla), u kbir fit-tjieba u l-fedeltà" (Ezodu 34,6), ma hediex, b'ħafna modi u f'bosta waqtiet tal-istorja, jgħarraf in-natura divina tiegħu. Fil-"milja taż-zminijiet" (Galatin 4,4), meta kollox kien imqiegħed fl-ordni, skont il-pjan tiegħu ta' salvazzjoni, Hu bagħat lil Ibnu mwieded mill-Verġni Marija biex jurina darba għal dejjem l-imħabba tiegħu.... Min jara lilU, jara lill-Missier (Ġwann 14,9). Ġesù ta' Nazaret, bil-kelma tiegħu, bil-gesti tiegħu u bil-Persuna shiħa tiegħu, juri l-ħniena ta' Alla.

Dejjem hemm bżonn nikkontemplaw il-misteru tal-ħniena. Hu għajn ta' hena, ta' serħan u ta' sliem (paċi). Hi kundizzjoni għas-salvazzjoni tagħna. Ħniena: din hi l-kelma li turi l-misteru tat-Trinità Qaddisa. Ħniena: din hi l-aqwa u l-ogħla att li bih Alla jiġi jiltaqa' magħna. Ħniena: hi liġi fundamentali li tgħammar fil-qalb ta' kull bniedem, meta jħares b'għajnejn sinċiera lejn huħ li miegħu jiltaqa' tul il-mixja tal-ħajja. *Ħniena*: hi t-triq li ssieħeb lill-bniedem ma' Alla, għax tiftaħ il-qalb għat-tama li aħna mahbuba għal dejjem, minkejja l-limiti tad-dnub tagħna.

Hemm waqtiet li fihom, b'mod aqwa, aħna msejħin inwaqqfu ħarsitna fuq il-ħniena, biex aħna stess insiru sinjal effikaċi tal-Missier, li jaħdem f'ħajjitna. Hu għalhekk li jien (Papa Frangisku) sejjaħt **ĠUBLEW STRAORDINARJU TAL-ĦNIENA**, bħala żmien tajjeb għall-Knisja, biex isaħħaħ u jagħmel, iżjed effikaċi, ix-xhieda ta' dawk li jemmnu.

**Is-Sena Mqaddsa** sa tiftaħ fit-8 ta' Diċembru, 2015, Solennità tal-Immakulata Kuncizzjoni. Din il-Festa Liturgika tixxef il-mod ta' kif Alla ilu jaħdem sa mill-bidu tal-istorja tagħna. Wara d-dnub ta' Adam u Eva, Alla ma riedx jitlaq waħdu lill-bniedem f'ħalq il-ħażen. Għalhekk, Hu ħaseb u ried lil Marija, qaddisa u bla tebgħa fl-imħabba (Efesin 12,4), biex issir Omm il-Feddej tal-bniedem. Quddiem il-gravità tal-ħażen, Alla jwiegħeb bil-milja tal-maħfra. Il-ħniena dejjem se tkun ikbar minn kull dnub, u ħadd ma jista' jqiegħed limitu għall-imħabba ta' Alla li jaħfer. Hu pjaċir tiegħi (jgħid il-Papa Frangisku), li fil-Festa tal-Immakulata Kuncizzjoni, sa nkun nista' niftaħ il-**Bieb Imqaddes**. F'din l-okkażjoni, dan se jkun **Bieb tal-Ħniena**, li kull min jidhol minnu, ikun jista' jduq l-imħabba ta' Alla li jfarrag, li jaħfer, u li jimla bit-tama.

Il-Ħadd ta' wara, it-Tielet Ħadd tal-Avvent, jinfetaħ **il-Bieb Imqaddes fil-Katidral ta' Ruma** –il-Bazilika ta' San Ġwann fil-Lateran. Warajh, jinfetaħ **il-Bieb Imqaddes fil-Baziliċi Papali** l-oħra. Fl-istess Ħadd, nixtieq li f'kull Knisja partikulari, fil-Katidral li hu l-Knisja Omm għall-Fidili kollha, jew inkella fil-Kon-Katidral, jew fi Knisja ta' sinjifikat speċjali, jinfetaħ għal matul is-Sena Mqaddsa kollha **Bieb tal-Ħniena** tal-istess għamla.

Fuq għażla tal-Ordinarju (tal-Isqof ta' post), dan (il-Bieb) jista' jinfetaħ ukoll fis-Santwarji, li jżuruhom ħafna pellegrini li, f'dawn il-postijiet Imqaddsa, il-grazzja spiss tmissilhom qalbhom u jsibu t-triq tal-konverżjoni vera. Kull Knisja partikulari, għalhekk, se tiegħu sehem dirett u tista' tgħix din is-Sena Mqaddsa bħala mument straordinarju ta' grazzja u ta' tiġdid spiritwali. Għaldaqstant, il-Ġublew se jkun iċċelebrat f'Ruma, kif ukoll fil-Knejjes partikulari, bħala sinjal viżibbli (li jidher), tal-komunjoni (għaqda) tal-Knisja kollha.

Jiġuni f'moħħi (qiegħed jgħid il-Papa Franġisku) il-kelmiet mimlija sinjifikat li l-Papa San Ġwann XXIII (23) lissen fil-ftuħ tal-Konċilju Vatikan it-Tieni, biex juri l-mixja li kellha taqbad il-Knisja: “Fi żminijietna, l-Għarusa ta' Kristu (il-Knisja), tippreferi tuża d-duwa tal-Ħniena flok taqbad l-armi tas-severità (dixxiplina) ħarxa... Il-Knisja Kattolika, waqt li b'dan il-Konċilju Ekumeniku terfa' fil-għoli l-musbieħ tal-verità Kattolika, tixtieq turi ruħha bħala Omm, mimlija mħabba għal kulhadd, twajba, tistabar, imqanqla mill-Ħniena u mit-tjieba lejn l-ulied li nferdu minnha”.

Fuq l-istess xefaq nilmħu wkoll lill-Beatu Papa Pawlu VI (6), li hekk fisser ruħu fl-għeluq tal-istess Konċilju Vatikan it-Tieni: “Pjuttost nixtiequ ninnutaw kif ir-Religjon tal-Konċilju tagħna kienet prinċipalment “l-imħabba.... L-istorja antika tas-Samaritan it-tajjeb kienet il-mudell tal-ispiritwalità tal-Konċilju.... Mill-Konċilju nixxa fuq id-dinja moderna tal-bnedmin kurrent ta' mħabba u ta' ammirazzjoni. L-iżbalji msewwija, iva; għax dan li titlob l-imħabba, u mhux b'inqas il-verità; imma għall-persuni, kien hemm biss sejha, rispett u mħabba. Flok verdetti (deċiżjonijiet ta' kundanni) ta' qtigħ il-qalb, soluzzjonijiet inkuraġġanti, flok tbassir traġiku, mill-Konċilju ħargu messagġi ta' fiduċja għad-dinja tal-lum: il-valuri tagħha (tal-imħabba), mhux biss ġew irrispettati, imma mweggħa (mogħtija unur), l-isforzi tagħha mwieżna, ix-xewqat tagħha msoffija u mbierka... Hemm haġa oħra li rridu nosservaw: dan l-għana duttrinali kollu għandu direzzjoni waħda: li naqdu lill-bniedem. Il-bniedem, qed ngħidu, f'kull qagħda tiegħu, f'kull dgħufija tiegħu, f'kull htieġa tiegħu.

Ir-referenza ta' Ġesù għat-test meħud mill-**Profeta Hosgħa**—“tjieba rrid, mhux sagrifċċju”— tfsisser ħafna f'dan ir-rigward. Ġesù jafferma li, minn hawn 'il quddiem, ir-regola tal-ħajja tad-dixxipli tiegħu għandha tkun dik li tfittex il-primat tal-Ħniena, kif Hu nnifsu jixhed meta jiekol mal-midinbin. Il-Ħniena ma tmurx kontra l-gustizzja, imma tesprimi l-imġiba ta' Alla mal-midnebb, meta joffrilu possibbiltà oħra biex jerga' lura minn triqtu l-ħażina, jindem u jemmen.

Il-Ġublew igib miegħu wkoll l-għoti tal-**Indulġenza**. Fis-Sena Mqaddsa tal-Ħniena, din tikseb tifsira partikulari. Il-maħfra ta' dnuvietna minn Alla ma tafx limiti. Fil-Mewt u l-Qawmien ta' Ġesù Kristu, Alla juri din l-imħabba tiegħu li tasal biex teqred id-dnub tal-bnedmin. Li nħallu lil Alla jħabbibna lura miegħu hu possibbli permezz tal-Misteru tal-Għid u l-medjazzjoni tal-Knisja. Għalhekk, Alla Hu dejjem disponibbli għall-maħfra (dejjem lest li jaħfrilna), u qatt ma jegħja joffriha b'mod dejjem ġdid u li ma nkunux nistennewh. Madankollu, aħna lkoll nagħmlu esperjenza tad-dnub.

Il-Papa jkompli: Il-ħsieb tagħna, issa, idur fuq **Omm il-Ħniena**. Il-ħlewwa ta' ħarsitha sseħibna tul din is-Sena Mqaddsa biex ilkoll kemm aħna, nistgħu niskopru mill-ġdid il-ferħ tal-ħlewwa ta' Alla. Ħadd daqs Marija ma għaraf il-qawwa tal-Misteru ta' Alla magħmul bniedem. Kollox fil-ħajja tagħha kien magħgun mill-preżenza tal-Ħniena li saret laham (jigħifieri li Ġesù sar bniedem bħalna). **Omm il-Mislub Rxoxt dahlet fis-santwarju tal-Ħniena divina, għax hadet sehem intimu fil-misteru ta' mħabbtu.**

Magħzula biex tkun Omm l-Iben ta' Alla, Marija kienet sa minn dejjem imħejjija mill-imħabba tal-Missier biex tkun **Arka tal-Patt** bejn Alla u l-bnedmin. Ħarset fil-qalb tagħha l-Ħniena divina f'sintonija perfetta (fi qbil perfett) ma' Binha Ġesù. L-għanja tagħha ta' tifhir, fuq l-għatba ta' dar Eliżabetta, kienet iddedikata lill-Ħniena li “tinfirex f'kull żmien” (Luqa 1,50). Anke aħna konna prezenti f'dawk il-kelmiet profetiċi tal-Vergni Marija. Dan, ħa jkun ta' faraġ għalina u jweżinna meta niġu biex ngħaddu mill-**Bieb Imqaddes biex induqu l-frott tal-Ħniena Divina.**

**Nawgura lill-Membri kollha tal-Kumitat u lill-Membri l-oħra kollha tal-Għaqda Mużikali Imperial—Mellieħa—li lkoll kemm huma jagħmlu użu tajjeb mill-Ġublew tas-Sena Mqaddsa tal-Ħniena ta' Alla, għas-salvazzjoni ta' kulhadd.**